

---

Atma-Vidya-Vilasa

—  
ॐ  
—  
ಆತ್ಮವಿದ್ಯಾವಿಲಾಸಃ  
—

Document Information



---

Text title : Atma-Vidya-Vilasa 1

File name : AtmavidyAvilAsa.itx

Category : major\_works, sadAshivabrahmendra

Location : doc\_z\_misc\_major\_works

Author : Sadashivendra Sarasvati

Transliterated by : Sunder Hattangadi

Proofread by : Sunder Hattangadi, kalyana krrit kalyanakrrit at gmail.com

Description-comments : on advaitic life

Source : Sivayogadipika of Sadasivayogisvara with Atmavidyavilasa (Anandashram)

Latest update : August 25, 2007, October 6, 2018

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

March 24, 2024

*sanskritdocuments.org*

---



ಆತ್ಮವಿದ್ಯಾವಿಲಾಸಃ



ಶ್ರೀಸದಾಶಿವೇಂದ್ರಸರಸ್ವತೀವಿರಚಿತಃ  
ಅಥ ಆತ್ಮವಿದ್ಯಾವಿಲಾಸಃ .  
ಚಿನ್ಮದ್ರಿತಕರಕಮಲಂ ಚಿಂತಿತಭಕ್ತೇಷ್ಟದಂ ವಿಮಲಂ .  
ಗುರುವರಮಾದ್ಯಂ ಕಂಚನ ನಿರವಧಿಕಾನಂದನಿರ್ಭರಂ ವಂದೇ ..  
ವಟತರುನಿಕಟನಿವಾಸಂ ಪಟುತರವಿಜ್ಞಾನಮುದ್ರಿತಕರಾಬ್ಜಂ .  
ಕಂಚನ ದೇಶಿಕಮಾದ್ಯಂ ಕೈವಲ್ಯಾನಂದಕಂದಲಂ ವಂದೇ ..1..  
ನಿರವಧಿಸಂಸೃತಿನೀರಧಿನಿಪತಿತಜನತಾರಣಸ್ಪುರನ್ನೌಕಾಂ .  
ಪರಮತಭೇದನಘಟಿಕಾಂ ಪರಮಶಿವೇಂದ್ರಾರ್ಯಪಾದುಕಾಂ ನೌಮಿ ..2..  
ದೇಶಿಕಪರಮಶಿವೇಂದ್ರಾದೇಶವಶೋದ್ಬುಧ್ಧದಿವ್ಯಮಹಿಮಾಽಹಂ .  
ಸ್ವಾತ್ಮನಿ ವಿಶ್ರಾಂತಿಕೃತೇ ಸರಸಂ ಪ್ರಸ್ತೌಮಿ ಕಿಂಚಿದಿದಂ ..3..  
ನಿರುಪಮನಿತ್ಯನಿರೀಹೋ ನಿಷ್ಕಲನಿರ್ಮಾಯನಿರ್ಗುಣಾಕಾರಃ .  
ವಿಗಲಿತಸರ್ವವಿಕಲ್ಪಃ ಶುದ್ಧೋ ಬುದ್ಧಶ್ಚಕಾಸ್ತಿ ಪರಮಾತ್ಮಾ ..4..  
ಸ್ವಾವಿದ್ಯೈ ಕನಿಬದ್ಧಃ ಕುರ್ವನ್ಕರ್ಮಾಣಿ ಮುಹ್ಯಮಾನಃ ಸನ್ .  
ಧೈವಾದ್ವಿಧೂತಬಂಧಃ ಸ್ವಾತ್ಮಜ್ಞಾನಾನ್ಮನಿರ್ಜಯತಿ ..5..  
ಮಾಯಾವಶೇನ ಸುಪ್ತೋ ಮಧ್ಯೇ ಪಶ್ಯನ್ನಹಸ್ತಶಃ ಸ್ವಪ್ನಾನ್ .  
ದೇಶಿಕವಚಃಪ್ರಬುದ್ಧೋ ದೀವ್ಯತ್ಯಾನಂದವಾರಿಧೌ ಕೋಽಪಿ ..6..  
ಪ್ರಾಕೃತಭಾವಮಪಾಸ್ಯ ಸ್ವೀಕೃತನಿಜರೂಪಸಚ್ಚಿದಾನಂದಃ .  
ಗುರುವರಕರುಣಾಪಾಂಗಾದ್ಗೌರವಮಾಸಾದ್ಯ ಮಾಧ್ಯತಿ ಪ್ರಾಜ್ಞಃ ..7..  
ಶ್ರೀಗುರುಕೃಪಯಾ ಸಚ್ಚಿತ್ಸುಖನಿಜರೂಪೇ ನಿಮಗ್ನದೀರ್ಮೌನೀ .  
ವಿಹರತಿ ಕಶ್ಚನ ವಿಬುಧಃ ಶಾಂತಾಹಂತೋ ನಿತಾಂತಮುದಿತಾಂತಃ ..8..  
ಗುರುವರಕರುಣಾಲಹರೀವ್ಯತಿಕರಭರಶೀತಲಸ್ವಾಂತಃ .  
ರಮತೇ ಯತಿವರ ಏಕೋ ನಿರುಪಮಸುಖಸೀಮನಿ ಸ್ವೈರಂ ..9..  
ಶ್ರೀದೇಶಿಕವರಕರುಣಾರವಿಕರಸಮಪೋಹಿತಾಂತರಧ್ವಾಂತಃ .  
ವಿಹರನ್ಮಸ್ಕರಿವಯೋ ನಿರವಧಿಕಾನಂದನೀರಧಾವಾಸ್ತೇ ..10..  
ಜನಿವಿಪರೀತಕ್ರಮತೋ ಬುದ್ಧ್ಯಾ ಪ್ರವಿಲಾಪ್ಯ ಪಂಚಭೂತಾನಿ .  
ಪರಿಶಿಷ್ಟಮಾತ್ಮತತ್ತ್ವಂ ಪಶ್ಯನ್ನಾಸ್ತೇ ಮುನಿಃ ಶಾಂತಃ ..11..

ಜಗದಖಿಲಮಿದಮಸಾರಂ ಮಾಯಿಕಮೇವೇತಿ ಮನಸಿ ಮನ್ವಾನಃ .  
 ಪರ್ಯಟತಿ ಪಾಟಿತಾಶಃ ಪ್ರಗಲಿತಮದಮಾನಮತ್ಸರಃ ಕೋಽಪಿ .. 12..  
 ನಾತ್ಮನಿ ಕಿಂಚಿನ್ಮಾಯಾ ತತ್ಕಾರ್ಯಂ ವಾಸ್ತಿ ವಸ್ತುತೋ ವಿಮಲೇ .  
 ಇತಿ ನಿಶ್ಚಯವಾನಂತಃ ಹೃಷ್ಯತ್ಯಾನಂದನಿರ್ಭರೋ ಯೋಗೀ .. 13..  
 ತ್ವಮಹಮಭಿಮಾನಹೀನೋ ಮೋದಿತನಾನಾಜನಾಚಾರಃ .  
 ವಿಹರತಿ ಬಾಲವದೇಕೋ ವಿಮಲಸುಖಾಂಭೋನಿಧೌ ಮಗ್ನಃ .. 14..  
 ಅವಧೂತಕರ್ಮಜಾಲೋ ಜಡಬಧಿರಾಂಧೋಪಮಃ ಕೋಽಪಿ .  
 ಆತ್ಮಾರಾಮೋ ಯತಿರಾಡಟವೀಕೋಣೇಷ್ವಟನ್ನಾಸ್ತೇ .. 15..  
 ಶಾಂತ್ಯಾ ದೃಡೋಪಗೂಢಃ ಶಾಂತಸಮಸ್ತಾನ್ಯವೇದನೋದಾರಃ .  
 ರಮತೇ ರಸಜ್ಞ ಏಕೋ ರಮ್ಯೇ ಸ್ವಾನಂದಪರ್ಯಂಕೇ .. 16..  
 ಉನ್ಮೂಲಿತವಿಷಯಾರಿಃ ಸ್ವೀಕೃತವೈರಾಗ್ಯಸರ್ವಸ್ವಃ .  
 ಸ್ವಾತ್ಮಾನಂದಮಹಿಮ್ನಿ ಸ್ವಾರಾಜ್ಯೇಽಸ್ಮಿನ್ ವಿರಾಜತೇ ಯತಿರಾಟ್ .. 17..  
 ಸವಿತರ್ಯಪಿ ಶೀತರುಚೌ ಚಂದ್ರೇ ತೀಕ್ಷ್ಣೇಽಪ್ಯಧೋ ವಹತ್ಯಗ್ನೌ .  
 ಮಾಯಿಕಮಿದಮಿತಿ ಜಾನನ್ವೀವನ್ಮುಕ್ತೋ ನ ವಿಸ್ಮಯೀ ಭವತಿ .. 18..  
 ಅಜ್ಞಾನವೈರಿವಿಜಯೀ ಪ್ರಜ್ಞಾಮಾತಂಗಮಸ್ತಕಾರೂಢಃ .  
 ವಿಹರತಿ ಸಂಯಮಿರಾಜಃ ಸಮರಸಸುಖಧಾಮ್ನಿ ಸರ್ವತೋ ರಮ್ಯೇ .. 19..  
 ಶಾಂತಾಹಂಕೃತಿದೋಷಃ ಸುಸಮಾಹಿತಮಾನಸಃ ಕೋಽಪಿ .  
 ಪೂರ್ಣೇಂದುಶಿಶಿರಭಾವೋ ರಾಜತ್ಯಾನಂದಸತ್ಯಚಿದ್ರಸಿಕಃ .. 20..  
 ತಿಷ್ಠನ್ನರತ್ರ ಧಾಮ್ನಿ ಸ್ವೀಯಸುಖಾಸ್ವಾದಪರವಶಃ ಕಶ್ಚಿತ್ .  
 ಕ್ವಾಪಿ ಧ್ಯಾಯತಿ ಕುಹಚಿದ್ಧಾಯತಿ ಕುತ್ರಾಪಿ ನೃತ್ಯತಿ ಸ್ವೈರಂ .. 21..  
 ಅಗೃಹೀತಾಘಕಲಂಕಃ ಪ್ರಶಮಿತಸಂಕಲ್ಪವಿಭ್ರಮಃ ಪ್ರಾಜ್ಞಃ .  
 ನೃತ್ಯತಕಾರ್ಯಕಲಾಪಸ್ತಿಷ್ಠತ್ಯಾಪೂರ್ಣಸೀಮನಿ ಕ್ವಾಪಿ .. 22..  
 ಚಪಲಂ ಮನಕುರಂಗಂ ಚಾರು ಗೃಹೀತ್ವಾ ವಿಮರ್ಶವಾಗುರಯಾ .  
 ನಿಗಮಾರಣ್ಯವಿಹಾರಶ್ರಾಂತಃ ಶೇತೇ ಸ್ವಧಾಮ್ನಿ ಕೋಽಪ್ಯೇಕಃ .. 23..  
 ದಾರುಣಚಿತ್ತವ್ಯಾಘ್ರಂ ಧೀರಮನಃಖಡ್ಗಧಾರಯಾ ಹತ್ವಾ .  
 ಅಭಯಾರಣ್ಯೇ ಕೋಽಪಿ ಸ್ವೈರವಿಹಾರೀ ಜಯತ್ಯೇಕಃ .. 24..  
 ಸಜ್ಜನಹೃದಯಸರೋಜೋನ್ಮೀಲನಕರಧೀಕರಪ್ರಸರಃ .  
 ಏಕೋ ಯತಿವರಪೂಷಾ ನಿರ್ದೋಷಶ್ಚರತಿ ಚಿದ್ಗಗನೇ .. 25..  
 ಕುವಲಯವಿಕಾಸಕಾರಣಮಜ್ಞಾನಧ್ವಾಂತಕೌಮುದೀಪಜ್ಞಃ .  
 ಶುದ್ಧೋ ಮುನೀಂದ್ರಚಂದ್ರಃ ಸುರಸೇವ್ಯೇ ಲಸತಿ ವಿಷ್ಣುಪದೇ .. 26..  
 ಸ್ವಾನಂದಾಮೃತಸೇಕೈರಾಂತರಸಂತಾಪಸಂತತಿಂ ಶಮಯನ್ .  
 ಚಿತ್ರಮಚಂಚಲವೃತ್ತಿಶ್ಚಿದ್ವ್ಯೋಮನಿ ಭಾತಿ ಯೋಗಿವರ್ಯಘನಃ .. 27..

ಸುಮನಃಸೌರಭಮಂಜುಲಸಂಚಾರನಿವಾರಿತಾಖಿಲಶ್ರಾಂತಿಃ .  
 ಸಂಯಮಿಚಾರುಸಮೀರೋ ವಿಹರತ್ಯಾನಂದಸಂವಿದಾರಾಮೇ .. 28..  
 ನಿಃಶ್ರೇಯಸಸರಸಫಲೇ ನಿರ್ಮಲವಿಜ್ಞಾನಪಲ್ಲವಮನೋಜ್ಞೇ .  
 ವೀತಭಯೇ ವಿಪಿನತಲೇ ಯತಿಶಿತಿಕಂಠೋ ವಿಭಾತಿ ಕೋಽಪ್ಯೇಕಃ .. 29..  
 ನಿಃಸಾರಭುವನಮರುತಲಮುತ್ಸಾರ್ಯಾನಂದಸಾರರಸಪೂರ್ಣೇ .  
 ವರಸರಸಿ ಚಿನ್ಮಯೇಽಸ್ಮಿನ್ವರಹಂಸಃ ಕೋಽಪಿ ದೀವ್ಯತಿ ಸ್ವೈರಂ .. 30 .  
 ನಿಖಿಲಾಗಮಪಲ್ಲವಿತೇ ನಿಗಮಶಿರಸ್ತಂತ್ರಶೀತಲೋದ್ಯಾನೇ .  
 ಮಧುರತರಮಂಜುವಾಚಃ ಕೂಜನ್ನಾಸ್ತೇ ಯತೀದ್ರಕಲಕಂಠಃ .. 31..  
 ದಾರಿತಮೋಹಮದೇಭೋ ದೂರೀಕೃತಸಕಲದುರಿತಶಾದೂರ್ಲಃ .  
 ವಿಬುಧೋತ್ತಮಸಿಂಹವರೋ ವಿಹರತ್ಯಾನಂದವಿತತಕಾಂತಾರೇ .. 32..  
 ಅಜ್ಞಾನಮೃಗವರೋಜ್ಞಿತವಿಜ್ಞಾನೋತ್ತುಂಗಶೃಂಗಶಿಖರಿತಲೇ .  
 ಮತಿಸಲಿಲಶೀತಲಾಂಗೋ ಯತಿಮದಕಲಭೋ ವಿರಾಜತೇ ವಿಹರನ್ .. 33..  
 ನಾಸಾಂಚಲನಿಹಿತಾಕ್ಷೋ ನಾಮಾದಿಭ್ಯೋ ನಿವರ್ತಿತಸ್ವಾಂತಃ .  
 ತಟಿನೀತಟೀಷು ತತ್ತ್ವಂ ಧ್ಯಾಯನ್ನಾಸ್ತೇ ಯತಿಃ ಕೋಽಪಿ .. 34..  
 ಆಶಾವಸನೋ ಮೌನೀ ನೈರಾಶ್ಯಾಲಂಕೃತಃ ಶಾಂತಃ .  
 ಕರತಲಭಿಕ್ಷಾಪಾತ್ರಸ್ತರುತಲನಿಲಯೋ ಮುನಿರ್ಜಯತಿ .. 35..  
 ವಿಜನನದೀಕುಂಜಗೃಹೇ ಮಂಜುಲಪುಲಿನೈಕಮಂಜುತರತಲ್ಲೇ .  
 ಶೇತೇ ಕೋಽಪಿ ಯತೀಂದ್ರಃ ಸಮರಸಸುಖಬೋಧವಸ್ತುನಿಸ್ತಂದ್ರಃ .. 36..  
 ಭೂತಲಮೃದುತರಶಯ್ಯಃ ಶೀತಲವಾತ್ಯೈಕಚಾಮರಃ ಶಾಂತಃ .  
 ರಾಕಾಹಿಮಕರದೀಪೋ ರಾಜತಿ ಯತಿರಾಜಶೇಖರಃ ಕೋಽಪಿ .. 37..  
 ವಿಪುಲಶಿಲಾತಲಫಲಕೇ ವಿಮಲಸರಿದ್ವಾರಿಪರಿವೃತೋದಾರೇ .  
 ಮಂದಂ ಮಲಯಜಪವನೇ ವಾತಿ ಪ್ರಸ್ತಪಿತಿ ಕೋಽಪಿ ಯತಿರಾಜಃ .. 38..  
 ಆಂತರಮೇಕಂ ಕಿಂಚಿತ್ಸಂತತಮನುಸಂದಧನ್ಮಹಾಮೌನೀ .  
 ಕರಪುಟಭಿಕ್ಷಾಮಶ್ನನ್ನಟಿತಿ ಹಿ ವೀಧ್ಯಾಂ ಜಡಾಕೃತಿಃ ಕೋಽಪಿ .. 39..  
 ಪ್ರವಿಲಾಪ್ಯ ಜಗದಶೇಷಂ ಪರಿಶಿಷ್ಟಾಖಂಡವಸ್ತುಪರತಂತ್ರಃ .  
 ಪ್ರಾಶ್ನಾತಿ ಕವಲಮಾನ್ಯೇ ಪ್ರಾಪ್ತಂ ಪ್ರಾರಬ್ಧಕರ್ಮಣಾ ಕೋಽಪಿ .. 40..  
 ನಿಂದತಿ ಕಿಮಪಿ ನ ಯೋಗೀ ನಂದತಿ ನೈವಾಪರಂ ಕಿಮಪ್ಯಂತಃ .  
 ಚಂದನಶೀತಲಹೃದಯಃ ಕಂದಲಿತಾನಂದಮಂಥರಃ ಸ್ವಾಸ್ತೇ .. 41..  
 ಸಂತ್ಯಜ್ಯ ಶಾಸ್ತ್ರಜಾಲಂ ಸಂವ್ಯವಹಾರಂ ಚ ಸರ್ವತಸ್ತಕ್ತ್ವಾ .  
 ಆಶ್ರಿತ್ಯ ಪೂರ್ಣಪದವೀಮಾಸ್ತೇ ನಿಷ್ಯಂಪದೀಪವದ್ಯೋಗೀ .. 42..  
 ತೃಣಪಂಕಚರ್ಚಿತಾಂಗಸೃಣಮಿವ ವಿಶ್ವಂ ವಿಲೋಕಯನ್ಯೋಗೀ .  
 ವಿಹರತಿ ರಹಸಿ ವನಾಂತೇ ವಿಜರಾಮರಭೂಮ್ನಿ ವಿಶ್ರಾಂತಃ .. 43..

ಪಶ್ಯತಿ ಕಿಮಪಿ ನ ರೂಪಂ ನ ವದತಿ ನ ಶೃಣೋತಿ ಕಿಂಚಿದಪಿ ವಚನಂ .  
 ತಿಷ್ಠತಿ ನಿರುಪಮಭೂಮನಿ ನಿಷ್ಠಾಮವಲಂಬ್ಯ ಕಾಷ್ಠವದ್ಯೋಗೀ .. 44..  
 ಜಾತ್ಯಭಿಮಾನವಿಹೀನೋ ಜಂತುಷು ಸರ್ವತ್ರ ಪೂರ್ಣತಾಂ ಪಶ್ಯನ್ .  
 ಗೂಢಂ ಚರತಿ ಯತೀಂದ್ರೋ ಮೂಢವದಖಿಲಾಗಮಾರ್ಥತತ್ತ್ವಜ್ಞಃ .. 45..  
 ಉಪಧಾಯ ಬಾಹುಮೂಲಂ ಪರಿಧಾಯಾಕಾಶಮವನಿಮಾಸ್ತೀರ್ಯ .  
 ಪ್ರಸ್ವಪಿತಿ ವಿರತಿವನಿತಾಂ ಪರಿರಭ್ಯಾನಂದಪರವಶಃ ಕೋಽಪಿ .. 46..  
 ಗತಭೇದವಾಸನಾಭಿಃ ಸ್ವಪ್ರಜ್ಞೋದಾರವಾರನಾರೀಭಿಃ .  
 ರಮತೇ ಸಹ ಯತಿರಾಜಸ್ತಯ್ಯಂತಾಂತಃಪುರೇ ಕೋಽಪಿ .. 47..  
 ವೈರಾಗ್ಯವಿಪುಲಮಾರ್ಗಂ ವಿಜ್ಞಾನೋದ್ಧಾಮದೀಪಿಕೋದ್ಧೀಪ್ತಂ .  
 ಆರುಹ್ಯ ತತ್ತ್ವಹರ್ಮ್ಯಂ ಮುಕ್ತ್ಯಾ ಸಹ ಮೋದತೇ ಯತಿರಾಟ್ .. 48..  
 ವಿಜನತಲೋತ್ಪಲಮಾಲಾಂ ವನಿತಾವೈತ್ಯಷ್ಟ್ಯಕಲ್ಪವಲ್ಲಿಂ ಚ .  
 ಅಪಮಾನಾಮೃತಗುಟಿಕಾಮಾತ್ಮಜ್ಞಃ ಕೋಽಪಿ ಗೃಹ್ಣಾತಿ .. 49..  
 ನ ನಿಷೇಧತಿ ದೋಷಧಿಯಾ ಗುಣಬುದ್ಧ್ಯಾ ವಾ ನ ಕಿಂಚಿದಾದತ್ತೇ .  
 ಆವಿದ್ಯಕಮಖಿಲಮಿತಿ ಜ್ಞಾತ್ವೋದಾಸ್ತೇ ಮುನಿಃ ಕೋಽಪಿ .. 50..  
 ಭೂತಂ ಕಿಮಪಿ ನ ಮನುತೇ ಭಾವಿ ಚ ಕಿಂಚಿನ್ನ ಚಿಂತಯತ್ಯಂತಃ .  
 ಪಶ್ಯತಿ ನ ಪುರೋವರ್ತ್ಯಪಿ ವಸ್ತು ಸಮಸ್ತಾರ್ಥಸಮರಸಃ ಕೋಽಪಿ .. 51..  
 ನಿಗೃಹೀತಾಖಿಲಕರಣೋ ನಿರ್ಮೃಷ್ಟಾಶೇಷವಿಷಯೇಹಃ .  
 ತೃಪ್ತಿಮನುತ್ವಮಸೀಮಾಂ ಪ್ರಾಪ್ತಃ ಪರ್ಯಟತಿ ಕೋಽಪಿ ಯತಿವರ್ಯಃ .. 52..  
 ಸಂತೃಜತಿ ನೋಪಪನ್ನಂ ನಾಸಂಪನ್ನಂ ಚ ವಾಂಛತಿ ಕ್ವಾಪಿ .  
 ಸ್ವಸ್ಥಃ ಶೇತೇ ಯತಿರಾಡಾಂತರಮಾನಂದಮನುಭವನ್ನೇಕಃ .. 53..  
 ಕಾಮಪಿ ವಿಮಲಾಂ ಪದವೀಮಾಸಾದ್ಯಾನಂದಸಂವಿದುನ್ನಿದ್ರಾಂ .  
 ಆಸ್ತೇ ಭಿಕ್ಷುಕ ಏಕೋ ವಿಹರನ್ನಿರ್ಮುಕ್ತಬಂಧನಃ ಸ್ವೈರಂ .. 54..  
 ವಸ್ತುನ್ಯಸ್ತಮಿತಾಖಿಲವಿಶ್ವವಿಹಾರೇ ವಿಲೀನಮನಾಃ .  
 ರಾಜತಿ ಪರಾನಪೇಕ್ಷೋ ರಾಜಾಽಖಿಲವೀತರಾಗಾಣಾಂ .. 55..  
 ಆಚಾರ್ಯಾಪಾಂಗದೃಶಾ ಸಮವಾಪ್ತಾಪಾರಸಂವಿದಾಕಾರಃ .  
 ಪ್ರಶಮಿತಸಕಲವಿಭೇದಃ ಪರಹಂಸಃ ಕಶ್ಚಿದಾಭಾತಿ .. 56..  
 ವರ್ಣಾಶ್ರಮವ್ಯವಸ್ಥಾಮುಕ್ತೀರ್ಯ ವಿಧೂಯ ವಿದ್ಯಾದೀನ್ .  
 ಪರಿಶಿಷ್ಯತೇ ಯತೀಂದ್ರಃ ಪರಿಪೂರ್ಣಾನಂದಬೋಧಮಾತ್ರೇಣ .. 57..  
 ಕ್ಷಯಮುಪನೀಯ ಸಮಸ್ತಂ ಕರ್ಮ ಪ್ರಾರಬ್ಧಮುಪಭುಜ್ಯ .  
 ಪ್ರವಿಗಲಿತದೇಹಬಂಧಃ ಪ್ರಾಜ್ಞೋ ಬ್ರಹ್ಮೈವ ಕೇವಲಂ ಭವತಿ .. 58..  
 ಸ್ತಿಮಿತಮನಂತಮನಾದ್ಯಂ ಸಂತತಮಾನಂದಬೋಧಘನಂ .

ಅವಿಕಲ್ಪಮಾದ್ಯಮೇಕಂ ಸನ್ಮಾತ್ರಂ ವಿದ್ಯತೇ ಕಿಮಪಿ .. 59..  
ಅಕ್ಷರಮಜರಮಜಾತಂ ಸೂಕ್ಷ್ಮತರಾಪೂರ್ವಶುದ್ಧವಿಜ್ಞಾನಂ .  
ಪ್ರಗಲಿತಸರ್ವಕ್ಷೇಶಂ ಪರತತ್ತ್ವಂ ವರ್ತತೇ ಕಿಮಪಿ .. 60..  
ಸುಖತರಮಮರಮದೂರಂ ಸಾರಂ ಸಂಸಾರವಾರಿಧೇಸ್ತೀರಂ .  
ಸಮರಸಮಭಯಮಪಾರಂ ತತ್ಕಿಂಚನ ವಿದ್ಯತೇ ತತ್ತ್ವಂ .. 61..  
ಅರಸಮಗಂಧಮರೂಪಂ ವಿರಜಸ್ಕಮಸತ್ತ್ವಮತಮಸ್ಯಂ .  
ನಿರುಪಮನಿರ್ಭಯತತ್ತ್ವಂ ತತ್ಕಿಮಪಿ ದ್ಯೋತತೇ ನಿತ್ಯಂ .. 62..  
ಇತಿ ಗುರುಕರುಣಾಪಾಂಗಾದಾರ್ಯಾಭಿವ್ಯಕ್ತಧಿಕಷಷ್ಟಿಸಂಖ್ಯಾಭಿಃ .  
ನಿರವದ್ಯಾಭಿರವೋಚಂ ನಿಗಮಶಿರಸ್ತಂತ್ರಸಾರಭೂತಾರ್ಥಂ .. 63..  
ಗದಿತಮಿಮಮಾತ್ಮವಿದ್ಯಾವಿಲಾಸಮನುವಾಸರಂ ಸ್ಮರನ್ವಿಬುಧಃ .  
ಪರಿಣತಪರಾತ್ಮವಿದ್ಯಃ ಪ್ರಪದ್ಯತೇ ಸಪದಿ ಪರಮಾರ್ಥಂ .. 64..  
ಪರಮಶಿವೇಂದ್ರಶ್ರೀಗುರುಶಿಷ್ಯೇಣೇತ್ಥಂ ಸದಾಶಿವೇಂದ್ರೇಣ .  
ರಚಿತೇಯಮಾತ್ಮವಿದ್ಯಾವಿಲಾಸನಾಮ್ನೀ ಕೃತಿಃ ಪೂರ್ಣಾ .. 65..  
ಇತಿ ಶ್ರೀಮತ್ಪರಮಹಂಸಪರಿವ್ರಾಜಕಾಚಾರ್ಯ -  
ಶ್ರೀಪರಮಶಿವೇಂದ್ರಸರಸ್ವತೀಪಾದಾಬ್ಜಸೇವಾಪರಾಯಣ-  
ಶ್ರೀಸದಾಶಿವೇಂದ್ರಸರಸ್ವತ್ಯಾ ವಿರಚಿತಃ  
ಆತ್ಮವಿದ್ಯಾವಿಲಾಸಃ ಸಮಾಪ್ತಃ ..

Encoded by Sunder Hattangadi

Proofread by Sunder Hattangadi, kalyana krrit kalyanakrrit at gmail.com

---

Atma-Vidya-Vilasa

pdf was typeset on March 24, 2024

---

Please send corrections to [sanskrit@cheerful.com](mailto:sanskrit@cheerful.com)

